

## امداد حسينيءَ جي غزل جو تنقيدي اڀياس

### A critical study of Imdad Hussaini's ghazal

#### Abstract:

Imdad Hussaini is a prominent poet of his time due to his exceptional literary style, expression, and intellectual prowess. A key aspect of Imdad's ghazal is its 'language', which is embellished with pure Sindhi words, phrases, and proverbs, making him stand out. The language in Imdad's ghazals is as pleasing as the scent of dust, possessing a mystical control over the use of Sindhi words. Imdad's artistic journey can be studied in various genres, including ghazal, poem, Azad Nazam, songs, Waaee, Doeh, Teraiel, tercet, Kafi, qattau, among others. Imdad Hussain excels in every genre he writes in and his poems have significance, originality, and creativity that illuminate each genre he composes. Furthermore, Imdad's writing in other genres is equally beautiful. In this article, we critically examine Imdad Hussain's Ghazal.

**Keywords:** Ghazal, poem, Waaee, Kafi, Tercet

امداد حسيني (جنم 10 مارچ 1940ع، وفات 27 آگست 2022ع) جديد سنڌي شاعريءَ ۾ تمام گهڻي حيثيت رکي ٿو. هُو پنهنجي فڪر ۾ ڳوڙهو ۽ فن ۾ بيحد پختو ۽ مثالي آهي. امداد تجربي ۽ تخليق جي ٻئيءَ مان پڇي نڪتل آهي. هُو خيال جي گهراڻيءَ ۽ موضوع جي وسعت کي نئين شعري حسيت سان بيان ڪري ٿو. سندس اسلوب ۾ تازگي ۽ ڳنڀيرتا آهي، جذبي ۽ احساس جي فڪري رنگيني ۽ سماجي شعور جي روشني سندس تخليق جا بنياد آهن. امداد حسيني جي شاعري نيوڪلاسڪ جو درجو رکي ٿي. ڊاڪٽر سحر امداد لکي ٿي:

”امداد ان دور جو اهو شاعر آهي، جو عمر ۾ اياز کان گهڻو ننڍو آهي،  
۽ ان حساب سان امداد جي شاعريءَ جي عمر به ان کان اوتري ئي  
ننڍي آهي، پر ون يونٽ نهڙ ۽ پهرين مارشل لا لڳڻ کان پوءِ سنڌي

شاعريءَ ۾ آيل ان نئين اُچار کي امداد، اياز سان گڏجي شاعر ڪري  
 ٿو ۽ اياز سان Parallel هلي ٿو امداد جي عظمت اها آهي ته هن  
 پنهنجي دور ۾ اياز جهڙي قداور شاعر جي سامهون پنهنجي هڪ  
 مُنفرد شناخت ماڻي، ۽ اياز جي پاڇي کان پري هڪ منفرد، نمايان ۽  
 جديديت جو نمائنده شاعر ٿي بيٺو.“ (1)

ڊاڪٽر سحر امداد جي اها راءِ ڏرسٽ آهي ته امداد پنهنجي دور ۾ اياز جهڙي  
 قداور شاعر جي سامهون پنهنجي هڪ مُنفرد شناخت ماڻي، ان جو سبب امداد حسينيءَ  
 جو جديد سنڌي شاعريءَ ۾ پنهنجو اسلوب ۽ تخليقي آهنگ آهي، سندس لهجو هن  
 جي پنهنجي دريافت آهي، پر امداد صاحب جو شيخ اياز سان پُور وچوت (Parallel) هلڻ  
 واري راءِ سان متفق نه ٿو ٿي سگهجي. پنهنجي خيال ۾ شيخ اياز جي دور ۾ ڪوبه شاعر،  
 شيخ اياز سان پُور وچوت (Parallel) نه هلي سگهيو آهي. هو پنهنجي تخليقي اُچار ۾  
 پنهنجي دور جي هر شاعر کان گهڻو مٿي بيٺو آهي:

”اياز هڪ اهڙو شاعر آهي، جنهن کي اسان سنڌي شاعريءَ جو  
 هڪ مڪمل دور سڏي سگهون ٿا، جنهن وقت گذرڻ سان گڏ هڪ  
 روايت جو درجو حاصل ڪري ورتو آهي. جيتوڻيڪ اياز جي دور  
 ۾ اياز سان گڏ شاعرن جو هڪ پُورونڪت آهي، پر ظاهر آهي ته اُن  
 جو چنڊ اياز ٿي آهي“ (2)

امداد حسيني پنهنجي مُنفرد اسلوب، لب و لهجي ۽ فڪري سگهه جي حوالي کان  
 پنهنجي دور جو نهايت اهم شاعر آهي.

امداد جو تخليقي سفر ڪيترين ئي شعري صنفن ۾ ملي ٿو، جن ۾ غزل، نظم، آزاد  
 نظم، گيت، وائي، بيت، دوهو، تراڻيل، ٽيڙو، ڪافي، قطعو وغيره شامل آهن. امداد  
 حسينيءَ جنهن به صنف ۾ لکيو آهي، نهايت شاندار ۽ اثر انگيز لکيو آهي، سندس  
 طويل نظم ”شهر“ بابت ڊاڪٽر اسحاق سميجو لکي ٿو:

”سڄي ڳالهه اها آهي ته جديد زماني جي شاعرن ۾ امداد حسيني ٿي  
 اهو واحد شاعر آهي، جنهن جي طويل نظم ”شهر“ کي صحيح  
 معنيٰ ۾ هڪ مڪمل ”شهر آشوب“ سڏي سگهجي ٿو، جيڪو شهر  
 آشوب جي شاعريءَ ۾ ٿي نه، مجموعي سنڌي شاعريءَ ۾ هڪ  
 شاهڪار جي حيثيت رکي ٿو. سنڌي جي اها جديد شاعري جنهن  
 کي ڪلاسڪ سڏي سگهجي ٿو، امداد جو هيءُ نظم ان ۾ اهم  
 حيثيت والاري ٿو.“ (3)

ان کان علاوه ”سندس آزاد نظم ۽ ان ۾ هيئت جا جديد تجربا توڙي معنوي ۽ علامتي اشارا سندس فن کي دوام بخشي چڪا آهن ... آزاد نظم توڙي غزل ۽ نظم ۾ سندس زبان نهايت سليس پر رنگين رهي ٿي.“ (4)

امداد حسينيءَ جا نظم آزاد نظم پنهنجي اندر ۾ نئين تخليقي روشني رکن ٿا، ان کان علاوه امداد پٺن صنفن ۾ به ڪمال حسن سان لکيو آهي، هن مقالي ۾ سندس ’غزل‘ جو مختصر اڀياس پيش ڪجي ٿو.

جديد سنڌي شاعريءَ ۾ غزل نهايت اهم ۽ مقبول شعري صنف آهي، ان جي تخليقي اوسر بابت جڏهن ويچار ڪجي ٿو ته معلوم ٿئي ٿو ته:

”سنڌي غزل جي اوسر سنڌي ادب جي تاريخ جو هڪ اهم حصو آهي، غزل کي انگريزن واري دور ۾ وڏي اهميت حاصل رهي آهي، ايتري قدر جوان دور ۾ غزل کي ئي معياري شاعري سمجهيو ويندو هو. .... غزل کي ايتري مقبوليت حاصل ڇو ٿي، تنهن جو هڪ سبب هيءُ آهي ته انگريزن جي دور کان اڳ سنڌي شاعريءَ ۾ دوهمي، بيت، وائي ۽ ڪافيءَ جو عام رواج هو. پر جڏهن غزل سنڌي شاعريءَ ۾ پير پاتو ته اها سنڌي شاعريءَ ۾ نئين صنف هئي، جيئن موجوده دور ۾ هائڪو ٽيڙو پنجڪڙا وغيره. تنهن ڪري ان جي تعليم يافته شاعرن جي پارسي شاعري پڙهيل، عروض کان آشنا ۽ پارسي غزل کان متاثر هئا، تن غزل کي جيءَ ۾ جايون ڏنيون.“ (5)

سنڌي شاعريءَ ۾ غزل جي مقبوليت جو هڪ اهم سبب ان جي تخليقي مزاج جي رنگيني ۽ رومانوي هجاءُ آهي، غزل فڪري حوالي کان رس چس ۽ گداز سان ڀريل صنف آهي، جيڪا ماڻهوءَ جي مزاج ۾ نوان رنگ ۽ هجاءُ پري ٿي، غزل تصوراتي سطح کي وڌيڪ اُڀاري ان ۾ جمالياتي حسن پيدا ڪري ٿو.

شمس قيس رازي غزل جي فڪري اُڀتار هن ريت ڪري ٿو:

”وغزل در اصل لغت حديث زنان و صفت عشق بازي با ايشان و تهاڪ دردوستي

ايشان است و مغالرت و ملاعبت است با زنان“ (6)

شمس قيس رازيءَ جي راءِ موجب غزل جي معنيٰ ’عورتن سان ڳالهائڻ ڪرڻ‘ آهي. دراصل غزل هڪ جمالياتي شعري صنف آهي، ۽ جماليات جو گهڻو

واسطو نسوانيت ۽ ان جي حسناڪين سان آهي، ان ڪري غزل نه صرف ’عورتن سان ڳالهيون ڪرڻ‘ پر ’عورتن جون ڳالهيون ڪرڻ‘ جو پيو نالو آهي. جديد سنڌي غزل جڏهن ترقي پسند فڪر سان سلهاڙيو ته ان جا سنڌي ۽ ڀر نشانبر شاعر شيخ اياز، تنوير عباسي، استاد بخاري، امداد حسيني ۽ ٻيا هئا. امداد حسينيءَ جو غزل صحيح معنيٰ ۾ ترقي پسند فڪر جو هڪ وڏو مثال آهي، هو پنهنجي سميوگي شاعرن ۾ پنهنجي غزل جي انفراديت سبب گهڻو مقبول آهي. ڊاڪٽر اياز قادي، امداد حسينيءَ لاءِ لکي ٿو:

”جن شاعرن سنڌي شاعريءَ کي ترقي پسند گس تي گامزن ۽ جديد لاڙن جي راهن کان واقف ڪيو آهي، انهن ۾ سندس نالو پڻ شامل آهي.“ (7)

امداد صحيح معنيٰ ۾ جديد غزل جو هڪ وڏو شاعر آهي، جنهن وٽ ترقي پسند فڪر سان گڏ جديد دور جا فڪري لاڙا پڻ موجود آهن. امداد جي غزل ۾ عصري دور جو آواز سماجي فلسفو، نئين حسيت، نئون ترڪيبون، تشبيهون، استعارا، نمون فني ۽ فڪري آهنگ ملي ٿو. هن جا غزل روايتي پيچرن ۽ ورن وڪڙن کان پري آهن، سندس غزل ۾ تازگي، شگفتگي ۽ ڪشش آهي.“ (8)

”هر لڙڪو لڙڪو پاسي، هر مڙڪ لڙڪو پاسي،  
غمر ۾ لڪل خوشي آ، هر غمر لڪل خوشيءَ ۾.“

مانيءَ پور ۽ ڪپڙي ٽڪرو ناهي سڀ جيون،  
جيون ڳل ڳر هاتيون، جيون ڳوڙها ڳل لائل.“

”زندگي ائين گهارڻي آهي،  
ڇڻ ته ڪا رسم پارڻي آهي.“

”ان جو پاڻي ڪو نه سڪو آ،  
جيڪا اک شرمائي آهي.“

امداد جو غزل جديد فڪر جو غزل آهي، ان ۾ پنهنجي دور جا عڪس قلمبند ڪيل آهن، هن جا غزل پنهنجي دور جون تصويرون آهن، جيڪي ڳالهائڻ ٿيون ۽ جهنجهوڙين ٿيون، هو پنهنجي دور جي دردن، اهنجن ۽ ايڏائڻ کي هڪ سڄي آرٽسٽ جيان چيندڙ انداز ۾ چئي ٿو.

”اڄ جي شاعر امداد حسينيءَ جديد شاعريءَ کي نه فقط نوان گھاڙيٿا، پر انداز ۽ اسلوب ڏنو آهي، تجربي جو ساھس ساريو آهي، نئين موسيقي ۽ آھنگ ڏنو آهي“ (8)

اردوءَ جو ناميارو شاعر ن. مرآشد ”جديد شاعر“ بابت لکي ٿو:

”جديد شاعر صرف اهو آهي، جيڪو جديد شعر چوندو هجي، صرف ان قسم جا شعر چوندو هجي جن تي قدامت يا روايت جي مھر لڳل نه هجي، جيڪو هر لحاظ کان جديد انداز نظر وارو هجي، جنهن جي اندر ڪنهن خيالي يا مصنوعي زندگيءَ جي ترجمانيءَ بجاءِ جيئري جاڳندي اسان جي توهان جي آسپاس جي دنيا جي ترجماني ڪيل هجي.“ (9)

جديد شاعري حقيقي زندگيءَ کي ورتائڻ کي چئجي ٿو. اها تصوير جا ٻيئي پاسا پڌرا ڪري ٿي، اها زندگيءَ جي خوبصورتِي ۽ بدصورتِي ٻنهيءَ جا عڪس اڳيان آڻي ٿي. اها سچ، ڪوڙ، خير، شر، ترتيب، بي ترتيبِي مطلب ته هو عنصر ۽ عڪس کي واضح ڪري ٿي، اها پنهنجي تخليقي روشنيءَ سان اسان جون اکيون کولي ٿي ۽ پوءِ هر منظر ۾ حقيقي زندگي نظر اچي ٿي.

”لڙڪ کي لفظ ڪرڻ، ايترو سولو ڪونهي،

باه جو سمنڊ ترڻ، ايترو سولو ڪونهي.

-

”هونءَ ته چهره به هو اکيون به هيون،

آرسيءَ ۾ نظر نه آيو هو.“

-

”اڄڪلهه ڪٿو ڪٿي تي،

ماڻهوءَ وانگر ٿو باهي.“

-

”جو به هن دور جو انسان آهي،

صرف حيران پريشان آهي.“

-

ها، چوڪري ڪريون نه ڪريون، نوڪري ڪريون،

دل جي ڪريون، دماغ جي، يا بيت جي ڪريون.“

-

”جيئرو جاڳندو هڪڙو منظر.  
بند ڪير ڪوري ڳاڳر ۾.“

”ڏک ۽ سُڪ ماڻهن لئه هوندو  
ها مان پٿر ٿي ويو آهيان.“

بند ٿيل ڪمري ۾ تنها،  
پنهنجي منهن ويٺي ڳالهائيم.“

”هڪ ئي بستري تي تون ۽ مان،  
پن وهائڻ جيان پيا آهيون.“

امداد جي غزل جي هڪ وڏي خوبي ان جي رومانيت آهي، رومانيت غزل جو روح آهي، ان کان سواءِ غزل خالي، ڪوڪلو ۽ چسو لڳندو آهي، رومانيت ان ۾ احساس جا رنگ ۽ جذبن جي ملائمت ۽ نفاست پريندي آهي.

جينڪوليورن جي چوڻ موجب:

”رومانيت ان داخلي قوت جو نالو آهي، جيڪا نامعلوم کي دريافت  
ڪرڻ ۽ هر نئين شيءِ جي تخليق تي اڀاريندي آهي، ڪلاسيڪيت  
جنهن قوت جي محرڪ کي خارج مان تلاش ڪندي آهي، رومانيت  
ان قوت کي اسان جي داخل مان ڪڍندي آهي.“ (10)

امداد حسيني بنيادي طور رومانوي شاعر آهي، سندس مجموعي شاعري ۽ خاص طور غزل رومانوي ڪيفيتن سان ڀرپور آهي، سندس رومانوي ڪيفيتن ۾ ڪمال جي گمراهي آهي، اها عام رواجي شاعرن جيان چسي نه آهي، ان ۾ تخليقي رچاءُ ۽ فڪر جي ڳوڙهائي آهي، اها جذبن ۾ جلترنگ چيڙي ٿي:

”هن جي لفظ لفظ سٺ سٺ، بند بند مان رومانيت جو هڳاءُ پيو اچي،  
سندس لهجو ٿڌو ڏيمو، ڇهنڌڙ ۽ سڌو (Direct) آهي. ائين چڻ ڪو  
ڳرائڻي پائي پيو ڳالهائي، ڪن ۾ هوريان هوريان سُريلي سُس پُس  
پيو ڪري.“ (11)

”پن جسمن جي هڪ رشتي جي،  
اڃا ته مٽي آلي آهي.“

”تن تن باه چين جي پڙڪي،  
جن جن اڪڙين اڃ اجهائي.“

-

”اک سان اک ملائي رکجان،  
ديپ مان ديپ جلائي رکجان.“

-

رات پلاري آهي، چوڙي ڇڏ،  
منهنجي ٻانهن تي پنهنجا گيسو.“

-

”هڪڙو ماڻهو ئي آهي اچڻو پر،  
مون سڄو گهڙ ڪڍي سڃايو آ.“

-

جيستائين آءُ توکان دور هوس،  
هر گهڙي جن خودڪشي ٿيندي رهي.“

امداد جي غزل جو هڪ اهم پاسو ان جي ’جماليات‘ آهي،جماليات ڪنهن به فنپاري جي تخليقي ۽ فڪري حسناڪيءَ جو نالو آهي،جماليات پنهنجي وجود ۾ هڪ وسيع اصطلاح آهي:

”جماليات لطيف فن جو روح آهي،جمالياتي فڪر ۽ نظر،جمالياتي  
نڪتہ نگاهہ وجدان ۽ عرفان،جمالياتي شخصيت ۽ شعور  
جمالياتي موضوع ۽ طرز ادا کان سواءِ ڪنهن فن جو تصور به پيدا ٿي  
نه ٿو سگهي.“ (12)

جماليات جا بنيادي نقش يونان ۾ ملن ٿا، پر اصولي طور ارڙهين صديءَ ۾ جرمنيءَ  
جي مفڪرن ان جي اڀياس جو باقاعده رواج وڌو. تخليق پنهنجي عنصر ۾ مختلف  
جواهر رکي ٿي، ان جي تخليقيت ۾ تمام گهڻا رنگ، عڪس، آواز، هڳاءُ ۽ حسنا ڪيون  
هونديون آهن، انهن سڀني عنصرن مان حسن هڪ اعليٰ جواهر آهي.

”حسن ڪائنات جو فطري جواهر آهي، ۽ ان جي ابدي حيثيت کان  
ڪنهن به صورت ۾ انڪار ڪري نه ٿو سگهجي، پر حسن جو معيار  
مقرر ڪرڻ ۾ انساني خواهش ۽ خيال جو عمل دخل به آهي، ظاهر

طور تي حُسن کي ڪنهن به شيءِ ۾ ڏسڻ سان، ان شيءِ ۾ وڌيڪ  
جاذبيت ۽ ڪشش پيدا ٿئي ٿي. هيگل ان هستيءَ کي حسن سڏي ٿو.  
جيڪا پنهنجي تصور جو ڀرپور اظهار هجي.“ (13)

”ماڙل لاک رتائي لوئي،  
پهرن کي پارائي آهي.“

ڪاڪ ڪڪوريءَ چوريءَ جا،  
ٿڌ ۾ لڱ پيا ٿڙڪن.“

”پرھ چُميا ها ٿنهنجا چڻ،  
پوئين پهر پئي هئي ماڻ.“

”چهرن تي چانڊاڻ به ساڳي، ساهن ۾ سُرهاڻ به ساڳي،  
مڪڙين جهڙين ٻن اڪڙين جا، شوخ اشارا ساڳيا آهن.“

”اوندا هيءَ ۾ تيلي ٻاريان،  
ٿانڊائي کي گس ڏيڪاريان.“

امداد جي غزل جي هڪ نهايت اهم خصوصيت ان جي ’پولي‘ آهي. جيڪا نج  
سنڌي لفظن ۽ محاورن سان سڃايل آهي. امداد جي غزل ۾ پوليءَ جي حوالي سان  
جيڪو نج پڻو آهي، اهو مٽيءَ جي هڳاءَ جهڙو وڻندڙ آهي، هو غزل جي لسانيات جو ۽  
اساس جو سڀ کان اهم شاعر آهي. هو لفظ جي صحت، سُونهن، ردم ۽ استعمال کان  
بخوبي واقف آهي، سندس غزل ’گلابي پوليءَ‘ کان پري پنهنجي فطري حسناڪيءَ سان  
پريل آهي، سندس لفظ لڙڪڙائڻ نه ٿا، پر اهي پنهنجي فطري لوڏ ۾ لپائڻ ٿا، سندس ستون  
ٿاڀا نه ٿيون کائڻ، پر اهي پنهنجي پنڌ ۾ پختيون ۽ روح ڀرور آهن.

”من- مھراڻ تہ ماڻو هو  
رُج ۾ چا جو رڙڪو هو.“



”چرڪي پئي جا تنهنجي چير،  
چات هڻي تارن جي چات“.

-

”انڌي ماءُ جڙيندي آهي، اُونڌا سُونڌا ٻارَ  
ايندڙ نسل سمورو هوندو، گونگا ٻوڙا ٻارَ“!

-

”سولا سولا وڪجي ويندا، سستا سستا ٻارَ  
چورا چورا پنندا پنندا، رُلندا رُلندا ٻارَ“.

”ان غزل کي پڙهي شاعريءَ ۾ اصوات جي اهميت ۽ انهن جي تڙ  
استعمال جي ڪري، ستن ۾ هڪ جادوئي اثر پيدا ٿيڻ جي ڪمال  
جو قائل ٿيو پوي ٿو. ان غزل ۾ ٻتن لفظن جو ٻيڻ نهايت خوبصورتيءَ  
سان استعمال ڪيو ويو آهي ..... ان غزل ۾ لفظن جي ورجاءُ، ٻتن  
لفظن جي استعمال، سُر، صوت ۽ وينجن جي ورجاءُ ۽ انهن سڀني جو  
مسلسل ٿيڻو“ (14) غزل ۾ لسانياتي حُسن پيدا ڪري ٿو.

امداد جو غزل استعاراتي ٻوليءَ سان ڀرپور آهي، ان ۾ تشبيهن جو استعمال به ٻوليءَ  
کي حُسين بڻائي ٿو. هو غزل ۾ استعارن ۽ تشبيهن جو استعمال ضرورت آهر ڪري ٿو.

”سڀني ۾ سور ائين سانڍيم  
انڀ وجهي چڏجن جنءَ پال“!

-

”ڪچي مانيءَ جهڙو پاسي،  
تو بن چوڏهينءَ چنڊ ميان“

-

”اڌ اُڀريل اکين سان، تنهنجي اڳيان ائين مان،  
اونڌاهه مان اچي جئن، ڪو تيز روشنيءَ ۾“.

-

”انءُ پيا ڪاٿيون ڏينهن ڏُڪيا،  
ڪاڻ ٽڪي جنءَ ڪات ڪُٽو“

-

”ماچس جي ڪنهن تيڻيءَ وانگر.

سڙي سڙي رک ٿي ويو آهيان“.

امداد حُسيني نه صرف فڪري طور پر شعري لسانيات جي حوالي کان به سنڌي غزل جو نهايت اهم شاعر آهي، سندس غزل اٺيڪ خوبين سان مالا مال آهن، جن تي الڳ مقالا لکڻ جي ضرورت آهي.

## حوالا

1. حسيٰني، سحر امداد، ڊاڪٽر. مهاڳ: ’هوا جي سامهون‘، ڪنڊيارو: روشني پبليڪيشن 2000ع، ص: 26 ۽ 27.
  2. سميجو اسحاق، ڊاڪٽر. مهاڳ: ’شيخ اياز جي شاعري‘، ڪنڊيارو: روشني پبليڪيشن 2020ع، ص: vii.
  3. سميجو اسحاق، ڊاڪٽر. مهاڳ: ’شاعريءَ سان دشمني‘، ڇاپو ٻيو ڪنڊيارو: روشني پبليڪيشن 2020ع، ص: 9.
  4. گرامي، غلام محمد، تماهي ’مهراڻ‘، شمارو 1-2، ڄامشورو: سنڌي ادبي بورڊ، 1969ع، ص: 517.
  5. قادري، اياز، ڊاڪٽر. ’سنڌي غزل جي اوسر‘، ڄامشورو: انسٽيٽيوٽ آف سنڌالاجي، 1984ع، ص: الف.
  6. بحواله ممتاز الحق، ڏاکڻو، اردو غزل کي روايت اور ترقي پند غزل‘، لاهور: بڪ ٽاڪ 2019ع، ص: 10.
  7. قادري، اياز، ڊاڪٽر. ’سنڌي غزل جي اوسر‘، ڄامشورو: انسٽيٽيوٽ آف سنڌالاجي، 1984ع، ص: 489.
  8. حسيٰني، سحر امداد، ڊاڪٽر. ’شعور شاعر شاعري‘، ڄامشورو: سنڌي ادبي بورڊ، 2008ع، ص: 253.
  9. راشد، ن. م. (مقاله: جديديت ڪيآهه) ’جديديت ڪا تنقيد تي تناظر‘، لاهور: ڪتاب سرائي، 2017ع، ص: 81.
  10. TancoLavr. Studies in European Literature, London: 1929, P:291.
  11. شهباز قمر، مهاڳ: ’ڪرڻي جهڙو پيل‘، ڄامشورو: سنڌي ادبي بورڊ، 2012ع، ص: 29.
  12. خليل الرحمان، پروفيسر. (مقاله: جماليات) جماليات. اسلام آباد: نيشنل بڪ فائونڊيشن، 2019ع، ص: 64.
  13. گورکپوري مجنوں ’ادب اور زندگي‘، ڪراچي: مکتبهءِ دانيال، 1985ع، ص: 126.
  14. حسيٰني، سحر امداد، ڊاڪٽر. مهاڳ: ’هوا جي سامهون‘، ڪنڊيارو: روشني پبليڪيشن 2000ع، ص: 30.
- نوٽ: ( غزل ۽ ٻين شعرن جا حوالا ڪتابن: ”هوا جي سامهون“، ۽ ”ڪرڻي جهڙو پيل“ تان ورتا ويا آهن).